

ሰንበት ዘናዝሬት

ጥሪ 6 2010 ዓ.ም.(1/14/2018)



አንፈራፁ ሰብአ ሰገል አምሳሆሙ አምጽኡ መድምመ ረኪቦም ሕፃነ ዘተወልደ ለነ (ዚቅ ዘልደት)

መዝሙር: ንጉሥኪ ጽዮን...

ንባባት: ቆላ 3: 12-21፥ 1ዮሐ. 3: 18-ፍ፥ ግ.ሐ. 15: 22-36፥ ማቴ 2: 13-23፥

ምስባክ: “ናሁ ሰማዕናሁ በኤፍራታ፥ ወረክብናሁ ውስተ አመ ገዳም ንበውእ እንከሰ ወስተ አብያቲሁ ለእግዚአብሔር”።

፫ይ ክፍሊ ዓመት ኢና ሒዝና ዘሎና ካብ 26 ታሕሣሥ 25 መጋቢት ሓጋይ ይብሃል። አብ ዘመነ ሓጋይ አዋርኅ ነቕጽን ደርቅን እዩ አብኡ ዘመነ አስተርእዮን ዘመን ጸምን ይርከብ።

ካብ ሃገርና ወጻኢ እንርከብ አብ ዝተፈላለዩ ክፍሊ ዓለም ስለ እንርከብ ገለና ከቢድ ክረምቲ ቁሪ ዝበዝሐ ከምኡ በረድን ካልእን ዝበዝሐ ነሕልፍ ንህሉ ገለ ከአ እዋን ዝናም ጥዑም ጊዜ ገለ ኸአ ብርቱዕ መቐት፥ እቲ ኾይኑ እቲ እዚ እዋን ልደት ክርስቶስ መድኃኒና እንዝክረሉ ቅዱስ እዋን እዩ። ብፍሉይ መንፈስን ትግሃትን ክንዝክሮ ይግባእ። አብ ሕይወትና ምስ ኢየሱስ መድኃኒና ክንረኽብ ክንበጽሖ ምስ ህያባትናን ምሉእ ፍቕርናን አብ ቅድሚኡ ክንቀርብ ዝሕግዘና እዋን ኢና ዘሎና። ንዑናይ አብ ኢየሱስ ክንበሃሃል እዋ ብምሉእ ፍቕርን ምትሕግጋዝን ክንቀርብ። ንኢየሱስ ክንረኽብ መገዱ ድለቱ ክንፈልጥ አሎና ንሱ ኸአ ብምሉእ ልብኻ/ኺ ናቱ ኮንካ ምርካብ እዩ። አብዚ አምላኽ ዝገልጸልና ነገር ንዑናይ ክንብል እዋኑ እዩ። ልብና ከፊትና ክንመጸ ብፍቕሪ ይጸበየና አሎ።

ናይ ሎሚ ሰንበት “ዘናዝሬት” ተባሂሉ ይፍለጥ ካብ 5-10 ጥሪ ዘሎ እዋን ይሕዝ። አብ ናይ ዕለቱ መዝሙር ከምዚ እናበልና ንጽሊ፥ “ኦ ጽዮን ንጉሥኪ እቲ ሰማይን ምድርን ዝጸበይዎ ንውሉድ ወለዶ አባና መጺኡ፥ ንነገስታት ክብሪ ንዝግዝእዎ ብርሃን አኽሊል ንሰማዕታት ሽመት ካህናት ንቅድስት ቤተ ክርስትያን ዓምዳን ጸግዐን፥ አብ ቤተ ልሔም ተወልደ አብ ናዝሬት ተሓጸነ። አበሳና ስለ ዘይዘከሮ አይሓደገናን ንሱ ኢየሱስ ክርስቶስ ስለ ዝኾነ ሓጎስ ኮነ”።

ሰንበት ዘናዝሬት ብፍሉይ ብዛዕባ ቅድስት ስድራ ክንሓስብን ክነስተትንን እተዘኻኸረና ፍልይቲ ሰንበት እዩ። ቅድስት ስድራ ብኢየሱስን ማርያምን ዮሴፍን ዝቐመት ኮይና ከም ኩለን ስድራታት ሕይወታ ትመርሕ ከም ዝነበረት ወንጌል ይነግረና። እዛ ቅድስት ስድራ ናይ ኩለን ስድራታት አብነትን አርእያን እዩ። ቅድስት ስድራ ንብላ ግን ጸገም አይነበራን ማለት አይ ኮነንን ከም ኩለን ስድራታት ጸገማት ይጓነፉ ነፍ ፍታሕ ከአ ክትረኽቡሉ ነርዋ። ከም ኩለን ስድራታት እትጸሮ መስቀል ነርዋ። ኩለን ስድራታት ሎሚ አብነት ቅድስት ስድራ ተኸተላን ጸገማተን ክፈትሓ እዋ ክጸዋወራን ክተሓጋዝን ከም ዘለወን ፍሉይ አጋጣሚ እዩ።

አብዚ ዘሎናዮ ዘመን ስድራ እታ ማእከልን ሕመረት ሕብረተሰብ ዝኾነት ልዕሊ ኹሉ ትሳቕን ትድፈርን አላ፥ ሳዕቤኑ ኸአ ሕብረተ ሰብ ብምልኡ ክሳቕ ንርኢ አሎና። እቲ ንሓደ ስድራ ዝጥርንፍን ሓድነት ዝህብን ብዝቐልጠፈ ፍጥነት ዘይተደለ ባህልን ንስድራ ዘፍርስን ነገራት ክዝርጋሕን ንሰባት ክጸሉን ንርእዮ አሎና። ሎሚ ህላዌ ስድራ አብ ተፈታታኒ እዋን ከም ዘላ

ኩልና ንዕዘቦ ዘሎና እዋን እዩ፤ ብሓቂ ክንጋስቡሉ ዘሎና ጉዳይ እዩ። ፍቕሪ ስድራ ይጠፍእ ኣሎ፤ ኣቦን ኣደን ኣብ ሓድነትን ምጽውዋርን ክንዲ ዝዝምብሉ ኣብ ምፍላጻይን ንእይ ይጥዓመንን ክወድቁ ንርኢ ኣሎና። ውሉዳት ኣብ ክንዲ ምስ ስድርኦም ዘዕልሉን ዝዋስኡን ምኽሮም ምስ ካልእ ኮይኑ ዳርጋ ደቅና ምፍላጦም ጸጊሙና ኣሎ።

ቅድሚ ገለ ዓመታት ሓደ ኣቦ ወርቃዊ ወረቐት ንህያባት ልደት ክጥቕልሉ ኢሉ ዘቐመጦ ዓል 3 ዓመት ንሉ ስለ ዘጥፍኦትሉ ብጣዕሚ ሓሪቕ ተቐይቑዋን ቀጺዕዋን ምኽንያት በቲ ጊዜ ገንዘብ ብቐሊል ይርከብ ኣይነበረን በቲ ወረቐት ነቲ ህያባት ጠቐሊሉ ኣብ ትሕቲ እታ ናይ ልደት ኣም ከቐምጦ ስለ ዝነበሮ ዝገብሮ ጠፊእዎ። ቆልዓ ብዝገበረቶ ድሕሪ ምጥዓስ ነብኣ ክትዕረቕ በዲኣ ገራ ክትቀርቦ ሓሲባ ነዲኣ ኣካፊላታ፤ ኣደ ኸኣ ነቲ ሰናይ ሓሳብ ንላ ደጊፋ ምኽረታን መዓደታን ደስ ዘበላ ህያብ ክትህቦ ኸኣ ነገረታ። ቆልዓ ኣዲኣ ብዝሃበታ ምኽርን ይሓይሽ ዝበለቶን ህያባ ሒዛ ኣብ ቅድሚ ኣብኣ ደው ኢላ ኣቦ እዚኣ ህያባይ ንኣኻ እያ ኢላቶ። ኣቦ በቲ ቅድም ዝገበሮ ተጣዒሉ ሓቕፋ እናሰዓማ ተቐቢሉ ክፍት እንተበለ ጥርሑ ዝኾነ ባኮ፤ ድምጹ ዓው ኣቢሉ ብሕርቃን ህያብ ክትህቢ ከሎኹ ገለ ነገር ክትህቢ ከምዘሎኪ ኣይትፍልጥን እንዲኺ ጥርሑ ዘሎ ትህበኒ ኢልዋ። ቆልዓ እናነበዐት ኣባዩ ጭሪሹ ጥርሑ ኣይ ኮነን ብዙሕ ስዕመትን ኣብ ውሽጡ ኡፍ ኢሊ መሊኦሎ እዩ፤ ኩሉ ኸኣ ንኣኻ እዩ ኢላቶ። ኣቦ ብዝገበሮ ሕማቕ እናተሰምዖ ንኣሉ እናሓቐፈ እቕረታ ሓቲቱ ትርጉም ዘልኦ ህያብ ተቐቢሉ። ድሕሪ ሓጺር ጊዜ እታ ቆልዓ ብድንገት መይታ። ኣብኣ ነታ ንሳ ዝሃቦቶ ወርቃዊት ባኮ ኣብ ጥቓ ዓራቱ ንዓመታት ሒዝዋ ይነበር ነሩ፤ ክሓርቑ ወይ ገለ እንተ ገበረ ብሓሳብቡ ንኣሉ ይስዕማ እዋ ካብቲ ዘሕረቑ ይምለስ ነሩ ይብሃል።

ነፍሲ ወከፍና ብሓቂ ክንርእዮ እንከሎና ከም ደቂ ሰብ መጠን ወርቃዊ መትሓዚ ቅድመ ኩነት ዘይብሉ ፍቕሪን ስዕመትን ካብ ስድራና፤ ሓዳርና፤ ኣቦና ኣደና፤ ኣሕዋትናን ቤተ ሰብናን፤ ኣዕሩኽትናን፤ ኣምላኽን፤ ተዋሂቡና እዩ። ካብ ኣምላኽን ስድራናን እንረኽቦ ፍቕርን ሓልዮትና ንላዕሊ ካልእ ክህበና ዝኽእል ወላ ሓደ የለን። ኣምላኽ ከም ህያብ ገሩ ንስድራና ሂቡና ካብኡ ንላዕሊ ክውሃበና ዝኽእል ወላ ሓንቲ የለን፤ ግን ምስትውዓል የድልየና ብቐሊል ተደናገርቲ ስለ ዝኾና ዘዘንግዕን ዘታልልን ስለ ዘሎ ሎሚ ኣብዚ ብሩኽ ዕለት ርኢና ክንክእል ኣሎና። ህያብ ኣምላኽ ዝኾነት ስድራይ ከመይ ሒዞያ ኣሎኹ ክንብል ኣሎና።

ንባባትና ኩሎም ብዛዕባ ነፍስወከፍ ኣባል ስድራቤት ኣብ ስድርኡ ክህልዎ ዝግብኦ እጃምን ሓላፍነትን ገሊጹ ይነግረና። ነፍስወከፍ ኣባል ስድራ ንቅድስናን ንጽሕናን ስድርኡ ዝክኣሎ ከበርክት ኣልኦ። ኣብ መጽሕፍ ሲራክ 3:2-14 ዘሎ እንተ ኣንበብና ቆልዑት ብሓላፍነት ክገብርዎ ዘለዎም እዚ ኸኣ ንስድርኦም ብምእዛዝ ይፍጸም። ንእግዚኣብሔር ዘኽብር ንወለዱ የኽብር። እቲ ምኽንያት ከኣ ግሉጽ እዩ ማለት ንሶም ወከልቲ ኣምላኽ እዮም። እቲ ንወለዱ ዝእዘዘን ዘፍቅርን ውሉድ ካብ ኣምላኽ ዓስቢ ክውሃቦ እዩ፤ ነብኡ ዘኽብር ኃጢአቱ ይስረየሉ ነዲኡ ዘኽብር ብዙሕ ሃብቲ ይድልብ። እቲ ነብኡ ዘኽብር ሓደ መዓልቲ ብደቁ ክሕጎስ እዩ። ብኻልእ ኣዘራርባ ኣብታ ቅንዕትን ኣብነታዊትን ስድራ ተራ ቆልዑት ንኣምላኽን ንወለዶም ከኽብሩን ከሓጉሱን ይግባእ። ነዚ ክገብሩ እንከለዉ ብርግጽ ይባረኹ ከምቲ ቅ. ጳውሎስ ዝብሎ፤ ኣቱም ውሉድ ቅኑዕ እዩ እዋ ንወለድኹም ብነይታ ተእዘዘዎም፤ ከመይ ምእንቲ ክቐንዓካ ኣብ ምድሪ ኸኣ ነውሳ ዕድመ ምእንቲ ክህልወካ ኣብኻን ኣደኻን ኣኽብር ዝበሎ ከምኡ ግብሩ እናበለ ይምህረና።

ኣብ ቀዳመይቲ ንባብና ቅ. ጳውሎስ ሓንቲ ስድራ ክትገብሮን ክትክተሎን ዘለዋ መገድን ሕይወትን ከም መምርሒ እናጠቐስ ይነግር። ኣምላኽ ከም ዝኃረዮም ቅዱሳንን ፍቕራትን ህዝቢ

ኮንኩም ምሕረት ለውሃት፣ ትሕትና፣ ሕያውነት፣ ትዕግስቲ ልበሱ፣ ንጋድሕድኩም ተጸዋውሩ አብ መንጎኹም ቅር ዘብል ነገር እንተሎ ይቕረ ተበሃሃሉ፣ ከምቲ ጎይታ ይቕረ ዝበለልኩም ይቕረ ተበበሃሃሉ። እዚ እናበለ እንከሎ ነታ ልዕሊ ኩሉ ጸጋታት ዝኾነት አይርስዕን አብ ልዕሊ እዚ ኹሉ ግና ንኹለን አሲራ አብ ፍጻሜ እተብጽሖን ፍቕሪ እያ እሞ ልበስዋ ይብል።

አብ ሓንቲ ክርስትያናዊት ስድራ ነፍስወከፍ አባል ግቡኡን ሓላፍነቱን ይፈልጥ ከምኡ ክገብሮ ዝግብኦን ዘይግብኦን ደረቱ ፈሊጡ ይዋሳእ። ነፍስወከፍ አባል ግቡኡን ሓላፍነቱን እንተ ገበረ እታ ስድራ ፍቕሪ ይበዝሓ ሕጉስ ሕይወትን ብሩህ ተስፋን ተርኢ። አቦ ንብዓልቲ ቤቱን ደቁን ብሓላፍነት እንተ መርሖን አለየን እቲ ካብኡ ዝድለ እንተ አበርከተ ፍቕሮም አድንቕቶምን ይገልጹሉ። አደ ንብዓል ቤተን ደቃን ብግቡእ እንተ አፍቀረት ካብኦ ዝድለ ኩሉ እንተ ገበረትን ኩሉ ነገር አብታ ስድራ ጽቡቕ ይኸይድ። ውሉድ እውን ተርኦም ክጻወቱ ይግባእ ንስድርኦም ክእዘዙን ክሰምዑን እዚ ኹሉ ሕጉስትን ቅስንትን ስድራ ይፈጥር። እዚ ዝጎደላ ስድራ ትሳቕ አብ መወዳእታ ትበታተን።

ካብ አብ ዘመና ንላዕሊ አብ ታሪኽ ስድራ ብዝያዳ ዘይቀሰነሉን ዘይተሳቀየሉን የለን። ዘሎናዮ ዘመን አቦ ንገዝኡ ክቆጻጸርን ክመርሖን ዘይ ከአለሉ ከም ሓንቲ ማኪና መዘወሪኦ ካብ ቁጽጽር ንላዕሊ ዝኸዳ ኮይኑ አሎ። እዋና ብድፍረትን ድንቁርናን ተመሊኹ ስድራ ማለት እንታይ ማለት ምዃኑ ከም ብሓዲስ ክግለጽን ክንርዳ ብማለት ብሓዲስ ይገልጹልና አለዉ። ስድራ ብሰብአይን ሰብይትን ደቆምን ዝቐመ ምዃኑ ተሪፉ ሓዲስ መልክዕን ትርጉም ክውሃቦ ንርኢ አሎና። ሰብአይ ምስ ሰብአይ ሰበይቲ ምስ ሰበይቲ ዝገደደ ቆልዑት ካብ ካልኦት ወሲድካ ብዘይ አቦ ወይ አደ ከም ዝዓብዩ ምግባር ናይ ዘመና ኃጢአት ኮይኑ አሎ። መርዓ አብ ክንዲ እቲ ንቡር ዘይንቡር ክለብስ ብሕጊ አብ ብዙሓት ሰልጢና ዝበላ ሃገራት አብ ሕጊ ዓደቦኦን የስፍራን ይምህራን ንርኢ አሎና። ሃገር ዕንወታ እንተ አኸለ ንስድራ እያ እተጥፍእ ስለዚ እዚ እዋን ብሓቂ ዘሰክፍ ዘሕፍርን ዘመን ኢና ዘሎና። እዚ ኹሉ ስድራ አይገብርን እዩ። ነቲ ብአምላኽ ዝተሰርዐ ክተዕኑ ምጽዓር ጸረ አምላኽ ዝኾነ ተግባር እዩ። በዚ ምኽንያት እዩ ቤተ ክርስትያን ነዚ አምላኽ ዝሰርዖ ስርዓት ብኡ አቢሉ አምላኽ ንደቂ ሰብ ከም ዝውለዱን ሕይወት ከም ዝውሃቡን አብ ዓለም ሕይወት ደቂ ሰብ ከም ዝቕጽል ዝገብርን እሞ ካብ ፍጥረት ዓለም ጀግሩ ዝቕጽል ዘሎ ክንልውጥ ኢልና እንገብሮ ዘሎና ድፍረት ዝመልኦ ኃጢአት ክንሓስቡ ክንርድኦን ትደልየና አላ። ንአምላኽ ዘኸብርን ዝፈርሖን ሰብ ጎዳይ ስድራ አብ ሕቶ አየእቱን እዩ። ሰይጣን ዝተዓወተሉ ሕልናን ባህልን ጥራሕ እዩ መልክዕ ስድራ ቀይሩ ንስዳር ከጥፍእ ዝጽዕር። ተገብረ ተባህለ ኢልካ ምስ ደቂ ጥፍኦት ጓይላ ምትካል ንዓለምና ይጎድኦ አሎ። ኩልና ሓዋርያት ክርስቶስ ኮና ንቅድስት ስድራ አብነትና ገርና ፍቕሪ ስድራን ሕይወት ስድራን ክንሕሳብ ሎሚ መዓልቱ እዩ።

ካብ ቅድስት ስድራ እንታይ ኢና ንምሃር። ሓድነት፣ ፍቕሪ፣ ተወፋይነት፣ ከም ሓንቲ ስድራ ኮንካ ምንባር፣ አብ ጊዜ ጸገም ሓድነት፣ ጽቡቕ ሞራላዊ ሕይወት፣ ብሓደ ብሰላም ምንባር. . . እዚ ካብቲ ገለ ናይ እዋና ስድራታት ዘየዘውትርኦ ዘለዋ እዩ። እዚ ስለ ዝጎደልና አብ ሕሜታን ወቕሳን ምንጻጻቕን ነነድሕድና አብ ክንዲ ምስማዕ አነዶ አነ እናበልና ስድራናን ሕብረተ ሰብናን እንጎድእ ዘሎና። ንመገዲ አምላኽን ሕጉን ንሓድግ ስለ ዘሎና ዓለምና ብጭካኔን ጽልእን ጥልመትን ተወሪሳ ትነብር አላ። ንመገዲ አምላኽ ሓዲግና ነዛ አምላኽ ባዕሉ ዝፈጠራ ስድራ ብኸልእ ሕግን ስርዓትን አልቢስና ክነንብራ እንተ ፈተና ኃጢአትን ንሕጊ አምላኽ ምፍራስን እዩ። አብዚ ብሩኽ ዕለት ንርእስና ክንሓትት ክንክእል አሎና፣ ድላይ መን እየ ዝገብር ዘሎኹ? ስድራይ ብኸመይ እመርሖ አሎኹ ክንብል አሎና ምኽንያቱ ንበይኑ ንርእሱ ጥራሕ ዝተወልደ የብልናን።

ወንጌል ማቴዎስ ንሓንቲ ስድራ ክወርዳ ዝኸኸል ጸገማት ይነግረና። በዚ ንኸኸኦ ንጸገማት ብኸመይ ክንፈትሖም ከም እንኸኸል ክንርኢ ንኸኸል። ኣብ ስድራ ጸገማትን ፈተናታትን ኩሉ ጊዜ ዘይተርፉ እዮም። እንተ ኾነ እቶም ስድራ ብሓድነትን ብትብዓትን እንተ ነበሩ ንኹሉ ይስዕርዎን ይወጽእዎን። ብኸምዚ እትኸይድ ስድራ ሓደ ዓቢ ብርሃን ትውልዕ እዚ ኸኸ ኣቦ ኣብ ስድራ ክሳብ ክንደይ ኣድላይ ከም ዝኾነን ኣብ ጊዜ ጸገም ሓላውን ሓላይን ስድርኡ ኮይኑ ከምርሕ ብኣምላኽ ዝተዋህቦ ጸዋዕታ ምጃኑ ንርዳእ፤ ከምኡ ኣደ እውን ብርሃን ዝኣ ኮይና ስድርኡ ብትሕትናን ፍቕርን ጠርኒፋ ከምእትመርሕ ንርዳእ።

ቅ. ዮሴፍ ክገብር ዝግብኦ ኩሉ ፈጺሙ በዚ ኣብነት ናይ ኩሎም ኣቦታት ኮይኑ። ማርያም እውን ከም ኣደ ግዲኦ ተጻዊታ ብምፍቃራን ሓልዮታን ኣብቲ ጽንኩር ጉዕዞ ስደት ኣብ ኣጻምእ በረኻ ሲናይ ብጽንዓት ስድርኡ ስለ ዝመርሖት ናይ ጽንዓት ኣደ ትብሃል። ሕፃን ኢየሱስ ብርእሱ ጸገም ኣይ ነበረን፤ ወላ ኣብ ጊዜ ሕፃንነቱ ጸገማት ይርድኦ ነሩ ስለዚ ሱቕ ኢሉ ይቕበሎ ነሩ። ጸገማት ክጓነፉና እንከለዉ ንስድራና ክበታትኑ ክንሓድንም የብልና ብስም ጸገም ወረደና ስድራና ክብተን የብሉን ክንጸዋወር ክንተሓጋገዝ ነፍሲ ወከፍና ንህንጸት ስድራና ክነበርክት ኣሎና። ኣብ መንጎና ሓድነትን ፍቕርን ኣብ ነነድሕድና ክነጽንዕ ኣሎና። ሓደ ካልእ ካብ ቅድስት ስድራ እንምሃሮ ጸገም ክመጽእ እንከሎ ኣብ ጽቡቕ ንድሕነት ስድራና ዝጠቅም ዝበልናዮ ቀልጢፍና ውሳኔ ክንወስድ ኣሎና ክሳብ ኩሉ ዝበታተን ፍቕሪ ክሳብ ዝጠፍእ ክንጽብ የብልናን ቀልጢፍና ንጸገም ፍታሕ ክንደልየሉ ኣሎና። ገታራትን ብትዕቢት ዝተመለኸና ኮና ኣነ ዝበልክዎ ኣይንበል ንጽልኢ ንፍልልይ ንጽልኢ ዘምጽእ ኩሉ ካብና ክነርሕቕ ወይ ክንርሕቀሉ ኣሎና። ዮሴፍ ንሕፃንን ኣዲኡን ካብ ሄሮዱስ ሒዙ ስለ ዝሃደመ ካብ ቅትለት ኣድሒኑ። ኣምላኽ ካብኻ ዝደልዮ ፈሊጥካ ንድምጺ ኣምላኽ ክትሰምዕ ጽን ምባል የድሊ፤ ኣቦታት ኩሉ ጊዜ ክሰምዑ ጽን ክብሉ እንተኸኸሉ ዘይሕለፍ ጸገም የለን፤ ስለዚ ንኣምላኽ ክሰምዑ እሞ ብእምነት ዘድሊ ውሳኔ ክወስዱ ይግባእ።

ኣብነታዊት ስድራ እትብሃል እምብኣር ንቅድስት ስድራ ከም ሞደላ ገራ እትምርሕ እያ። ኣብነታዊት ስድራ እታ ብኣቦን ኣደን ውሉድን ዝቐመት እያ። ንሳ ብሓንሳብ እትነብርን ብሓደ እትጽልን፤ ዝተፈላለየ ተራ ዝጻወቱ ዘልኦ ግን ብሓባርን ብስምምዕን እትሰርሕ እያ። ንነፍሲ ወከፍ ኣባላ ዝግብኦ መሰልን ክብርን ሂባ ብስምምዕ እትነብር፤ ኣብ መዓልታዊ ሕይወታ ክህልዎ ዝግብኦ ፍቕሪ፤ ጥዕና፤ ስራሕን፤ ኣምላኽን እዮም፤ ኣባላታ ሕጉሳት እዮም፤ ኣብ ነነድሕዶም ይፋቕሩን ይተሓጋገዙን። ኣቦ እንገራ ስድራ እዩ፤ ኩሎም ኣባላት ስድራ ንጸገማትን ንሓላፍነትን ብሓባር ይካፈልዎ፤ ገንዘብ ጥቕሚ ኣልኦ ግን ሕጉሳት ክገብረና ኣይ ክእልን እዩ፤ ብኣንጻሩ ድኻ ስድራ እውን ከም ኣብነታዊት ስድራ ክትኮነና ኣይ ትኸኸልን እያ። ብኻልእ ኣዘራርባ ኣብ ሓንቲ ኣብነታዊ ስድራ ዝተመዓራረየ ነገራት ኣብ ኩሉ ሕይወታን ኣገባብርኦን ክህሉ እንከሎ ጥራሕ እዩ። ድኻነትን ሃብትን መለክዒ እንታይነትና ክኾኑ የብሎምን ግን ንርድኢትናን ጠባይትና ክጸልውዎ ይኸኸሉ እዮም።

ቤተ ክርስቲያን በዚ ብሩኽ ዕለት እምብኣር ኩለን ስድራታት ኣብቲ ኣምላኽ ዝደልዮ ተመሊሰን ዓለምና ክትቅየር ስድራታት ሰላምን ፍቕርን ክነግሰን ኩልና እጃምና ክነበርክት ትላበወና። ንቅድስት ስድራ ከም ኣብነትና ገርና ንድላይ ኣምላኽ ክንሰምዕ ጽን ንበል። እዚ ጫውጫውታ ዝበዝሖ ዓለም ንድላይ ኣምላኽ ከይንሰምዕ ኣጽሚሙና ከይህሉ ጽን ንበል።

ኢየሱስ ማርያም ዮሴፍ ምሳና ኩኑ እናበልና ንጸሊ።
ኣባ ንጉሠ ፍሥሓ